



వగపేటికి చల్ల చిందినన్

ఒక చివర తులనమ్మ. వేరొక చివర మురళీకృష్ణ. ఆ యిద్దరికీ మధ్య పరివ్యాప్తమయ్యే వృత్తాంతం ఇది. తులనమ్మదగ్గరినుంచీ మొదలెడితే దీన్ని ఎవ్వరూ చదువరేమో నన్న భయం నాకుంది. ఎందుకంటే తులనమ్మ కథ చెప్పగా విన్నవాళ్ళ హృదయాల పాలిటికి రంపాలకోత, యుద్ధప్రమాదాలు ముంచుకొచ్చి, జీవన వ్యయాలు హద్దుమీరి ఉదయం లేచిందిమొదలు రాత్రి పడుకునేదాకా యిబ్బందులతోడిదే బ్రతుకై పోయిన రోజుల్లో విషాదగాథల్ని వినే ఓపిక ఎవరికుంటుంది ?

ఎవ్వరికీ ఉండదు. అలాంటి సందేహానికి ఆస్కారం లేకుండా మురళీకృష్ణనుగురించి నిర్భయంగా చెప్పకోవచ్చు. పదిమంది ఒకచోట కలిసినప్పుడు కులాసాగా చెప్పకుని వినోదించడానికి అనువైన కథే మురళీకృష్ణది కానీ వచ్చిన చిక్కెమిటంటే వినోదమూ, విషాదమూ ఒకే ఒక నాణానికి బొమ్మ, బొరుసూ మాత్రమే! నాణెంతో కాసేపు ఆడుకోదలచినప్పుడు, బొమ్మలాగే బొరుసుగూడా కంటబడక తప్పదు!

ఐనా ఒకపని చేయవచ్చు. బొరుసు కనిపించగ్గానే కళ్ళుమూసుకుని నాణాన్ని తల్లక్రిందులు జేయడం చిటికలోపని! కథలో వ్రీవిషాదంపాలు ఏమాత్రం తగ్గినా తగ్గినట్టే!

పట్టణంలో బస్సుదిగి అరమైలుదూరం నడిస్తే ఓ చిన్నమేడ కనుపిస్తుంది. మేడ పైభాగంలో ఉన్న ఓ చిన్నగదిలో మురళీకృష్ణ

నివాసం. మురళీకృష్ణ స్వార్జితంగానీ, పితృర్జితంగానీ కాదుగనుక ఆ మేడనుగురించిన వివరాలతో మనకట్టే ప్రసక్తి ఉండదు. నెలకు పదిహేను రూపాయల అద్దె తమది కాదనుకుంటే ఆ గదిలో ఎవరైనా ఉండవచ్చు. అద్దెబిల్లులైతే నికరంగా చెల్లిస్తాడుగానీ. మురళీకృష్ణ ఎప్పుడుబడితే అప్పుడు గదిలో కనిపించడు. ఊళ్ళో అతనికి ఉద్యోగం ఉంది, ఉద్యోగానికి సెలవులొస్తే మిత్రులున్నారు. మిత్రులెవరూ కనిపించకపోతే గ్రంథాగారాలున్నాయి. గ్రంథాలయాలు మూసేస్తే అర్ధరాత్రివరకూ మేలుకునే సీసీ మందిరాలున్నాయి, ఎన్నివున్నా మధ్యాహ్నంనంతరం వీధుల్లో వడగాడ్పులు, నిప్పులుచెరిగిపోసే వేళల్లో మురళీకృష్ణకు ఆగది ఆవత్సమయంలో సుగ్రీవుడికి ఋష్యమూకంలాంటిది. తారురోడ్డుపైన అరమైలుదూరం నడిచి, మేడమెట్లెక్కి ఓరవాకిలిగా వేసిఉన్న రెక్క తలుపులు తెరిచేసరికి చల్లటిగదిలో తెల్లటి దూదిపరుపుమీద హాయిగా నిద్రిస్తూ ప్రత్యక్షమౌతాడు మురళీకృష్ణ, నిద్రాభంగం పాపహేతు వానో కాదోగానీ, అది మురళీకృష్ణ విషయంలో కోపకారణం మాత్రం అవును. మూగపోయిన మురళి నిద్రలేచి గాలిపోసుకుని మళ్ళీ నాదాలు కమ్మరించే దాకా ఆల్పారాటో కనిపించిన కొత్త పత్రికలనో, పాత కాశ్యాలనో చూస్తూ కూర్చోడ మొకటే గత్యంతరం!

వెళ్ళినవాడి అదృష్ట దురదృష్టాలనుబట్టి కాస్త తొందరగానో, కాదా మరి ఆలస్యంగానో నిద్రలేస్తాడు మురళీకృష్ణ. లేచి కూర్చోగానే ఆగంతకుడు అతనికి కనిపిస్తాడు, మురళీకృష్ణ కళ్ళు పెద్దవౌతాయి. నుదురు కుంచించుకుపోతుంది. ముక్కుపుటం పైకిలేస్తుంది, మరొకటి, మరొకటి గాదు. అదంతా స్వాగత సంరంభమన్నమాట! ఎప్పుడొచ్చావు, ఎక్కడి నుంచీ రాక, ఏమిటి విశేషాలు మున్నగు ప్రశ్నల వర్షానికి అతడి ముఖం లోని కదలికలు మౌనవ్యాఖ్యానాలన్నమాట !

పిందెను తీసుకొచ్చి మాగబెట్టడానికి ప్రయత్నించడం ఎంతటి తెలివి తక్కువవనో, అందుకు సంసిద్ధం కాకమును పి మురళీకృష్ణను మాటల్లోకి దించదలచుకోడం అంతటి వెర్రిపని. శుద్ధ సాత్వికాభినయంతోనే స్వాగత కార్యం నిర్వహించినమీదట బక్కవలచటి శరీరంలో ఈమూలకొకటిగా, ఆమూలకొకటిగా చెల్లాచెదరై పోయిన శక్తులనుకూడగట్టుకోటానికన్నట్టుగా అయిదునిమిషాలో, పదినిమిషాలో అలాగే స్తద్ధంగా కూర్చుంటాడు మురళీకృష్ణ. ఆతరువాత నింపాదిగా ముఖప్రక్షాళనం, తదనంతరం అతడి చూపులు సూటిగా గోడపైకి వెళ్తాయి. అక్కడ చీలకు వ్రేలాడుతూ ఒక ప్లాస్టులోఉన్న కాఫీలో కొంచెం అతిధికి భాగంపెట్టి మిగిలిన గ్రుక్కెడు తాను సేవిస్తాడు మురళీకృష్ణ. మురళీ గాలిపోసుకుంటున్నదన్నమాట! ఇక ఎదుటివాడు సావధానంగా ఉండవచ్చు, నాదం ఉప్పతిల్లబోతుందిగనుక!

మురళీకృష్ణను నేను చిన్నతనంనుంచీ ఎరుగుదును. అతడిలోని లోపాలను, దోషాలను వ్రేలెత్తదూపి వాళ్ళూ వీళ్ళూ కోపతాపాలు ప్రకటించి నప్పుడు 'ఆ, కుర్రతనంలేదురూ, అని అతణ్ణి వెనకేసుకొచ్చిన మిత్రుల్లో నేనూ ఒకణ్ణి. తనలోని గుణాలతోనూ, దోషాలతోనూ అలాగే పెరుగుతూ వచ్చిన మురళీకృష్ణ. చిట్టచివరకు తనను వెనకేసుకొచ్చిన మిత్రులకు సైతం అర్థంకానంతటి క్లిష్టమైన వ్యక్తిగా రూపొందాడు. ఫలానాసంఘటన ఎదురై నప్పుడు అతడి ప్రవర్తన ఫలానావిధంగా ఉంటుందనిగానీ, ఫలానా ప్రశ్నకు అతడి జవాబు ఫలానావిధంగా ఉండవచ్చుననిగానీ ఊహించడానికి వీలులేకపోవడం మురళీకృష్ణలోని ప్రత్యేకత. ప్రాణమిత్రుణ్ణి గురించిన ప్రసక్తి తెచ్చి 'అతడెలా ఉన్నాడని' ప్రశ్నిస్తే వింతగా ముఖంపెట్టి 'అతడు వూళ్ళోనేఉన్నాడా?' అంటాడు మురళీకృష్ణ. 'ఫలానా సినిమా చాలా బాగుంది. బహుశా చూసేఉంటావు' అంటూ ముందరికాళ్ళకు బందంవేస్తే 'ఆపేరుతో సినిమాగూడా వచ్చిందా? అలాంటిపేరుతో ఓ పుస్తకం చదివి

నట్లు జ్ఞాపకం' అంటాడు మురళీకృష్ణ. అతడిమధ్య ఆ మిత్రుణ్ణి కలుసుకో లేదా. ఆ సినిమా చూచిఉండడా' అని ప్రశ్నిస్తే — కలుసుకునిఉంటాడు, చూచిఉంటాడు అన్నదే నాసమాధానం. ఐతే అతడెందుకిలా చెబుతున్నాడు? నాకు స్ఫురించే కారణం ఒక్కటే! తనను గురించిన నిజాలు సాధారణంగా సామాన్య మానవుల ఊహాపరిమితికి అందవన్న భ్రమను కలిగిస్తాడు మురళీకృష్ణ. ఆ భ్రమలో తన ఉద్దేశం తల్లక్రిందులై నందుకు, తన అంచనా తారుమారుకయినందుకు ఎదుటివ్యక్తి కిందపడిపోవడం సహజం, అప్పటికప్పుడు అలా ఎదుటివాడిలో కిందపాటును సృష్టించి దానిపైన తన అధిక్యతను ప్రతిష్ఠించి దానిద్వారా తన విశిష్టతను చాటుకోడం అతడి అభిమతమేమో మరి!

తన స్వభావంలోని పైవై చిత్రినిమాత్రం మినహాయించి చూస్తే మురళీకృష్ణ ఎంతో స్నేహపాత్రుడుగా కనిపిస్తాడు. అతడి కెందరో స్నేహితులున్నారు. కొందరు చెరువులో అలల్లాంటివారు. ఎదురైతే మందహాసమాత్రమైన పరామర్శతో అలాగే ముందుకు సాగిపోతారు. కొందరు మొగిలిపువ్వుల్లాంటివారు. దూరంనుంచీ పలకరించి, బాగున్నావా అంటూ కుశలమడిగి జనంతో కలిసి మాయమై పోతారు. కొందరు పరు గిడుతున్న మెట్టపొలంలో కాలికితగులుకునే అనవతీగల్లాంటివారు. రోడ్డు పైన తారసిల్లితే గంటలతరబడి పూకదంపుడు ప్రసంగాలకు పూనుకుంటారు. ఈరకం మిత్రులు తమ సశేష ప్రసంగాన్ని మళ్ళీ రోడ్డుపైన సమాగమం సంఘటించేనాటికి వాయిదావేసుకుని విడిపోతుంటారు. పోగా మురళీకృష్ణను వెదుక్కుంటూ అతడి గదిలోకి వెళ్ళి బాతాఖానీకి కూర్చునే మిత్రులు సైతం లేకపోలేదు. కానీ వాళ్ళల్లోనైనా మురళీకృష్ణ ఎక్కడివాడు, ఎందుండి వచ్చాడు, ఎక్కడికి వెళ్తున్నాడు అన్న వివరాలు తెలిసినవాళ్ళు చాలా తక్కువ. దాదాపు మృగ్యమని చెప్పినా చెప్పవచ్చు. మురళీకృష్ణ నివ

సిస్తున్న పట్టణమేదై తే ఉందో అది సిమ్లాకాదు, డార్జిలింగు కాదు. ఉదక మండలమై నా కాదు. దేశంలో ఏమూలనుంచో వచ్చి వేసివికాలపు విశ్రాంతి ప్రదేశంలో నాలుగురోజులు గడిపిపోయేవాళ్ళల్లోనై తే యిలాంటి తాత్కాలిక స్నేహాలు ఆశ్చర్యం కలిగించవు. మామూలుప్రపంచంలో స్నేహానికున్న విభవ వేరు. మహానుభావు డెవరో సృష్టిలో తియ్యనిది స్నేహమేనని చెప్పనే చెప్పాడు. ఒకసారి ఆమాట మురళీకృష్ణతో చెప్పానుగూడా! అతడు నవ్వాడు. 'అయన నిజంలో నగం మాత్రమే చెప్పాడు, మిగిలిన నగం నేను చెబుతాను. శ్రుతి మీరితే అంతటి బాధాకరమై నడిగూడా వేరొకటి ఉండదు' అన్నాడు మురళీకృష్ణ.

తన మానసిక ప్రపంచంలో మురళీకృష్ణ నాకిచ్చిన స్థానమెలాంటిదో నాకు తెలియదు. అప్పుడప్పుడూ నే నతని అంతరంగికవిషయాల్లో జోక్యం కలిగించుకునేమాటమాత్రం నిజం. అందుకు కారణం లేకపోలేదు. చెట్టు పెట్టినవారు దానిలోనుంచీ కాయలు కోసుకోడమనేది సభ్య మానవ సమాజంలో ఒక న్యాయం. తోకం కంటికి చక్కటి నన్నజాజివందిరిలా బాసిస్తున్న మురళీకృష్ణ జీవితానికి పాదులుకట్టి, నీరుపెట్టి అది ననలు తొడిగినప్పుడల్లా పరవశించిపోయిన వాళ్ళనుగురించి నాకు తెలుసు, తన అభివృద్ధికి ఎక్కడినుంచై తే అది సత్తువను గ్రహించిందో అక్కడివాళ్ళకు దాని అందచందాలు, సుమసౌరభాలు ఒక్కంతగానై నా వినియోగపడితే బాగుండునన్నదే నాకోరిక. మురళీకృష్ణ మాటల్లోనూ, చేతల్లోనూ అందుకు విరుద్ధమైన లక్షణాలు పొడగట్టినప్పుడల్లా నేను మృదువుగా మందలించే నేరానికి పాల్పడేవాణ్ణి.

పెద్దమనసుచేసి నాకామాత్రం చనువు ప్రసాదించాడు మురళీకృష్ణ. లేకపోతే నేను మురళీకృష్ణను మందలించడమేమిటి? అతిడు బాగా చదువు కున్నవాడు. మంచి ఉద్యోగంచేస్తున్నాడు. లలితకళ అన్నింటిలోనూ

తనకున్న కొంచమో నంచమో పరిచయాన్ని పురస్కరించుకొనివదిమందిని మెప్పించగలిగినవాడు. నగరంలో పేరెన్నికగన్న వ్యక్తిగా చలామణి కావడానికి కావలసిన హంగులు - లేదా ఆ హంగులతాలూకు అంకురాలు మురళీకృష్ణలో పుష్కలంగా ఉన్నాయి. తెలిసినవాడికి తెల్పడం మిక్కిలి సులభమంటాడు భర్తృహరి. అసలు తెలిసినవాడికి ఒకరు మళ్ళీ తెలియ జెప్పవలసిన అవసరం ఏముంటుందన్నదే నా సందేహం! అందుచేతనే గావచ్చు, క్రమ క్రమంగా మురళీకృష్ణకు సలహాలిచ్చే అనవసరమైన బాధ్యతకు స్వస్తిచెప్పకోడానికే ప్రయత్నించాను.

కానీ తన కిష్టంలేని పని ఏదైతే ఉందో, దాన్ని తప్పనిసరిగా చేయవలసిరావడం మానవుణ్ణి తరచుగా ఎదుర్కునే ధర్మసంకటాల్లో ఒకటని నా కప్పట్లో తెలియదు -

* * * *

ఏదో పనిబడి ఒకసారి పట్టణంవెళ్ళాను. మురళీకృష్ణకు బదులుగా, వేసిన తాళంతో మూసినతలుపులు ప్రత్యక్షమయ్యాయి. అది మురళీకృష్ణకు సెలవురోజు. బయట గ్రీష్మతాపం యింకా తగ్గలేదు. మేడ క్రిందిభాగంలో కాపురమున్నవాళ్ళని అడిగిచూచాను. మురళీకృష్ణ ఊళ్ళో లేడని తెలిసింది.

ఎక్కడికి వెళ్ళాడన్న స్రశ్నకు మాకు తెలియదన్నదే వాళ్ళ సమాధానం.

రోడ్డుపైకి వచ్చేశాను. బజార్లో అంగళ్ళు ఎక్కి దిగుతుండగానే ఎండలు చల్లబడ్డాయి. మిగిలినప్రాద్దు మరికొన్ని స్వంతపనులుచక్కబెట్టుకోడానికి సరిపోయింది. తరువాత కార్యక్రమ మేమిటో పాలుపోక, ఆలోచిస్తూ మెల్లగా నడుస్తున్నాను. నాలుగురోడ్ల కూడలిలో రామభద్రం ఎదురయ్యాడు.

“ఏమండీ! ఎప్పుడొచ్చారు పూరినుంచి?”

చెప్పాను.

“ఇలా ఎక్కడికి వెళ్తున్నారు?”

చెడ్చిక్కే వచ్చిపడింది నాకు. నికరంగా ఒక గమ్యస్థానం చెప్పక పోతే రామభద్రం నన్ను తన గృహాన్ని పావనంచేయవంటాడు. అలాంటి పనికి సాహసించి, రామభద్రం ప్రసంగ వాగ్ధరిలో మునిగితేలి తలనొప్పిని కొనితెచ్చుకోడం నాకిష్టంలేదు.

“సినిమాకు” అంటూ అబద్ధంతో ఆత్మరక్షణకు పూనుకున్నాను.

“సినిమాకు ఒంటరిగావెళ్తారా మీరు?” రామభద్రం కొండంత ఆశ్చర్యాన్ని ప్రకటించాడు.

“జంటగా ఎలా వెళ్ళగలను? సహధర్మిణి ఊళ్ళోనేఉంది.”

“అబ్బే, అదిగాదండీ మేష్టరుగారూ, సాధారణంగా మురళీకృష్ణను వదిలిపెట్టరే మీరు.”

“నిజమే! కానీ ఏం చేయను? మురళీకృష్ణ ఊళ్ళోలేడు....”

“లేకపోవడమేమిటి? ఉన్నాడండీ! నిశ్చయంగాఉన్నాడు. ఇప్పుడే చూచాను. పెట్టె, పరుపు, కూలీచేత మోయించుకుని వెళ్తుంటే అడిగాను ఎక్కడో నెల్లూరుజిల్లాలో పెళ్ళట! వెళ్లుస్తున్నానన్నాడు....”

రామభద్రానికి మిత్రమండలిలో ‘సమయ సంజీవి’ అన్న బిరుదంఉంది. ఒకరికి ఫోను చేయాలి. బ్యాంకులో చెక్కు మార్పించుకోవాలి. ఆఫీసులో అర్జీసంగతి కనుక్కువాలి. అర్జంటుగా ఓ వర్తమానం తెలుసుకోవాలి నిమిషాల్లో యిలాంటివనులు చక్కబెట్టగల చాకచక్యం రామభద్రంసొత్తు.

రెండోదఫా వెళ్ళేసరికి మురళీకృష్ణ ప్రయాణంచేసి బడలిపోయి వచ్చిన కారణాన కాబోలు, పైపై దుస్తులన్నీ ఊడదీసి కాళ్ళొకవైపుకు చేతులొక వైపుకు తోటకూరకాడల్లా వ్రేలాడవేసి వాలుకుర్చీలో విశ్రాంతి తీసుకుంటున్నాడు.

గదిలో అడుగిడగానే అతడు పలకరించాడు.

“ఎప్పుడు?”

మధ్యాహ్నమనగా వచ్చానని చెప్పుకున్నాను.

కొంతసేపు మానంగా కూర్చున్న తర్వాత పెదవులపైకి ఓ చిరు నవ్వుతెచ్చుకుని “విశేషాలు?” అన్నాడు.

“విశేషాలేమైనా ఉంటే నువ్వే చెప్పాలి. ఎక్కడో పెళ్ళుట. వెళ్ళొస్తున్నావట!” అంటూ ఓ కదుపు కదిపాను.

పెళ్ళిమాట చెబినిబడగానే మురళీకృష్ణ కళ్ళ లోకి వెలుగులోచ్చేకాయి, ముఖంలోకి ఉత్సాహం వచ్చేసింది. అతడు వాలుకుర్చీలో నిటారుగా కూర్చున్నాడు.

“పెళ్ళంటే పెళ్ళా అది! మనప్రాంతంలోనూ పెళ్ళిళ్ళు జరుగుతాయి దానిమందు ఇవి దిగదుడుపుకై నా పనికిరావు....”

“నీఅంతటివాడి మెచ్చికోలుకు పాత్రం కావడంలోనే దాని గొప్ప తనం తెలిసిపోతోంది. వివరాలు చెబుతే చాలు. పెళ్ళైవరికి? ఎక్కడ? ఎలాంటిసంబరాలు జరిగాయి?”

బన్ను దిగి మార్గమధ్యంలో కాఫీతోసహా ఉపాహారంగా సేవించి వచ్చినట్టున్నాడు మురళీకృష్ణ. దండిగా బొగ్గా, నీళ్ళూ వేసుకున్న యింజనులా ప్రారంభమైంది ప్రసంగం.

వీరంరాజుగారని ఓ గొప్ప భూస్వామి. రాజకీయాల్లో ఆయన పాత్ర చాలాఉంది. తరుచుగా వార్తాప్రపంచంలో వినవచ్చే పేరాయనాది. ఆయనే కన్యాదాత. వధూవరు లిద్దరూ విద్యాధికులే! పెళ్ళికి పెద్ద పెద్ద తలకాయలు చాలావచ్చాయి, దక్షిణాదినుంచి పేరుపొందిన మేళగాళ్ళు వచ్చారు. వంటలెంత బాగున్నాయంటే, వాటిని చేసింది సలభీముల్లో ఎవరో మురళీకృష్ణ ఏర్పరించి చెప్పలేకపోయాడు. ఈ విశేషాలన్నీ ఒక ఎత్తయితే వరకట్నాన్ని గురించిన ఉదంతాన్ని ఒక ఎత్తుగా చెప్పాడు మురళీకృష్ణ.

“అదే, అదే. నాకు తెలుసు. వరకట్నమనగానే నువ్వు తల్ళి పడతావని నాకు తెలుసు, ప్రభుత్వం నిషేధించిందిగనుక యిక దాని ప్రసక్తికే తావుండగూడదని నీ ఉద్దేశం. అదెలా పొసగుతుందో నువ్వు ఆలోచించవు. భోగంవృత్తి కూడదనుకోడంలో అర్థముంది. మద్యపానం నద్దనుకోవడం అర్థముంది. కానీ వరకట్నాలకు అడ్డకాలేమిటి? మళ్ళీ శ్రీలకు సమానహక్కులు కావాలనిమాత్రం చెబుతారు! ఇప్పుడా వీరంరాజుగారన్న పెద్దమనిషినే తీసుకో! ఆయన వరకట్నమన్న పేరుతో కుమార్తెకు పాతికవేల రూపాయలిచ్చాడనుకో! (ఇంకా ఎక్కువే ఇచ్చి ఉంటాడని మురళీకృష్ణ అంచనా!) అమ్మాయికాబట్టి అంతటితో సరిపోయింది గానీ, అదే అడ్డాయి అయితే చచ్చినట్టు ఆస్తిలో వాటా పంచిపెట్టవలసిందేగదా!”

తేలిస సారాంశం వరకట్నాలు యిచ్చుకోడంలోనూ, పుచ్చుకోడం లోనూ తప్పలేదని!

ఐనా నాకుతోచినపద్ధతిలో మురళీకృష్ణ వాదాన్ని పూర్వవక్షం చేయడానికే ప్రయత్నించాను.

“మాటవరసకంటున్నావుగానీ వరకట్నాలమూలంగా ఏర్పడుతున్న అనర్థాలు నీకుమాత్రం తెలియవా మురళీ! మనకళ్ళముందర ఎన్ని సంసారాలు గుల్లయిపోలేదు?”

“దానికేం చేద్దాం! ఎంతచెట్టుకు అంతగాలి! ఎవ రివ్వదగిన కట్నం వాళ్ళిచ్చుకోవడం ఉచితం....”

“కానీ యిచ్చుకోవగినంత కట్నానికి మంచివరుడు దొరక్కపోతే?”

“అందు కెవరుమాత్రం ఏం చేయగలరు ? నాకు తోచినంతలో గంతకు తగిన బొంతను ఎన్నుకోడం ఉత్తమమని నేనూ ఒకఉపాయాన్ని సూచించేఉన్నాను....”

పూర్తిగా వ్యాపారసరళిలో దిగి మాట్లాడుతున్న మురళీకృష్ణతో ఆవిషయంపై న యింకా చర్చను పొడిగించడం వృథాయానమనిపించింది.

“పోనీ నేను నీ అభిప్రాయంతో ఏకీభవిస్తున్నాననుకో మురళీ! నువ్వు చదువుకున్నావు, ఉద్యోగంచేస్తున్నావు. ఇక పెళ్ళి ఒక్కటే బాకీ! అది సమీపభవిష్యత్తులోనే ఉందని ఆశిద్దాం. ఏమాత్రం కట్నం ఆశిస్తున్నావు నువ్వు?”

“ఎలా చెప్పగలను? అదృష్టం కలిసిరావాలి. అది కలిసివస్తే ఎందుకూ పనికిరాని వాజమ్మలు సైతం లక్షలు పలుకుతారు....”

“పోనీ పనికివచ్చే వాజమ్మలు అందులో సగం ధరైనా పలకకలా మురళీ?”

కొంటెకుర్రవాడి చిలిపిమాటల్ని పట్టించుకోని వయోధికుడిలా గంభీరంగా కూర్చున్నాడు మురళి. చెబుదామా వద్దా అని తటపటాయించి నట్టుగా కాసేపు పూరుకుని, ఆపైన మెల్లగా ఉపక్రమించాడు- “సెటిలయ్యే

దాకా ఎవరికీ చెప్పగూడదనుకున్నాను, నీకు చెప్పినా పరవాలేదు. ఇప్పుడిప్పుడే ఆఫర్లు వస్తున్నాయి....”

“అలాగా మురళీ! ఎక్కడినుంచి వస్తున్నాయవి?”

“ఎక్కడినుంచైతే నేమిగానీ నెలరోజులనుంచీ ఒకటేగోల, మధ్య వర్తి ఒకాయన వేపుకతింటున్నాడు. ఆకాడికీ నేను నోరుతెరిచి అడిగింది లేదనుకో! తనంతట తానే రథాన్ని పదిహేనువేలదాకా లాక్కొచ్చాడు...”

తీరా ధరలు పదిపోయినతరువాత విచారిస్తూ కూర్చునే వర్తకుడిలా దీనంగా అడిగాను “ఒప్పుకోలేకపోయావా మురళీ!”

మురళీ ముఖంలో రంగు మారింది. “నాన్నెన్నో! లోకం ఎలా ఉందో తెలియదు నీకు! అదే-జిల్లాలోనైతే మనం యాభై అరవైవేల దాకా ఆశించవచ్చు....”

భావికాలంలో పదకోశాలు తయారుచేసేవాళ్ళకు ఉపకరించవచ్చు నన్ను ఉద్దేశంతో ఒక మనవి- పై మాటల్లో ఒకచోట మురళీకృష్ణ ‘లోకం’ అన్నాడు. అది పెళ్ళిళ్ళ మార్కెట్టు అన్న సంకర సమాసానికి పర్యాయ పదం. పనిలో పనిగా యింకొక మనవి. అతడి మాటల్లోనుంచి జిల్లాపేరు ప్రయత్నపూర్వకంగానే తీసివేయబడింది. కారణం వూహకందనిదేమీ కాదు. పేరు చెబుతే ఆ జిల్లావాళ్ళకు కోపమైనారావచ్చు, లేదు-గర్వమైనా కలుగవచ్చు. ఆ రెండు ఉద్వేగాలు అరోగ్యానికేమంత మంచివిగావు.

మురళీకృష్ణ స్వభావాన్ని పరిశీలించడంలో నే నందాకా విస్మరించిన సరిక్రొత్త పాత విషయం ఒకటి నాకప్పుడు జ్ఞప్తికివచ్చింది. మురళీకృష్ణ జాగరూకుడు! ఎట్టిపరిస్థితిలోనైనా తన మెలకువలో తానుండనేర్చినవాడు. కొమ్ములుతిరిగిన డాక్టరుగారికి వైద్యవిద్యలో ప్రాథమిక పాఠాలు బోధించడం ఎలాంటిదో అతడికి సలహాలివ్వడం అలాంటిది.

ఐనా మళ్ళీ - ఈసారి వేరొకదిశనుంచి చర్చను కొనసాగించాను,

“చూడుమురళీ! ప్రపంచంలో డబ్బుకున్న ప్రాధాన్యం నాకు తెలియకకాదు. ఐనా కీడెంచి మేలెంచడం మంచిది. జీవితపథంలో నీకొక అమ్మాయి తారసిల్లుతుంది. చక్కని చుక్క. చిదిమి దీపం పెట్టుకోవచ్చు. గుణగణాలకు, సత్సాంప్రదాయానికి లోటులేనికటుంబం. ఎటొచ్చీ వాళ్ళే మంత కలిగినవారు కారు. కట్నాలు కమ్మరించలేరు. ఆ పరిస్థితిలో ఏం చేస్తావు నువ్వు?”

మురళీకృష్ణ పక్కున నవ్వేశాడు - “నాకేమంత ఒక్కెరుగని శివమా! లోకం గొడ్డుపోలేదుకదా! అమాత్రం అందం ప్రపంచంలో మరెక్కడా కనిపించబోదన్న కక్కుర్తి ఏముంది? కత్తి బంగారందని గొంతు కోసు కుంటారా ఎవరై నా?”

తేలిపోయింది. ముందు జాగ్రత్త ఒక్కటి మినహాగా మిగిలిన అన్ని ప్రలోభాలనుంచి విముక్తుడై మురళీకృష్ణ తేలిగట్టన కూర్చున్నారని స్పష్టంగా అవగతమై పోయింది.

శ్రమతీసుకుని అతడు తన ఆంతర్యాన్ని విశదీకరించాడుగూడా!

“కత్తిపై న సాము. ఏటి కెదురీత. తనకుమాలిన ధర్మం. ఇవే ఆదర్శాలనుకోడం మానవుడికొక చెడ్డ అలవాటై పోయింది. నన్నడిగితే అమల్లోపెట్టడానికి వీలున్నదేదో అదే ఆదర్శమంటాను. లోకం మెర మెచ్చులకోసం ఆశపడి బీదింటి అమ్మాయిని పెళ్ళాడి భావికాలంలో అదే లోకంచేత బ్రతకలేనివాడిక్రింద జమకట్టబడటానికి నే నొప్పుకోను. ఇప్పుడు నాకు వందా యాభై రూపాయల జీతమిస్తున్నారు. ఎంత పొదుపుగా వాడుకున్నా పట్టణంలో వందరూపాయలు లేనిదే బ్రతకడం సాధ్యంకాదు. పెళ్ళయ్యాక నా జీతం సంసారానికి చాలవచ్చు. చాలకపో

వచ్చు. పోనీ సరిపెట్టుకుంటామనుకో! కుటుంబజీవిత మన్నాక కొన్ని హంగులు తప్పనిసరి! అవి లేకపోతే 'గృహమేకదా స్వర్గసీమ' అన్న పాటను త్రిప్పించి పాడుకోవలసి వస్తుంది. కనీసపు అవసరం ఓ యిల్లు, వదివేలుపెట్టందే యిల్లుదొరకదు. ఇల్లు కొన్నాము. వట్టింట్లో బ్రతకలేము గదా! ఫర్నిచరు కావాలి, రేడియోఉండాలి. ఈ ముఖ్యావసరాల కన్నింటికీ నాకు డబ్బు ఎక్కడినుంచి వస్తుందని నీశిద్దేశం?"

ఆపాటికి బాగా చీకటిపడిపోయింది. ఇంటా బయటాగూడా దీపాలు వెలిగించుకుని తన పనులేవో తాను చేసుకుపోతోంది పట్టణం. పుస్తకంలో నుంచి మీల్చుబీక్కెట్లు రెండు చించుకుని మురళీకృష్ణ భోజనానికి వెళ్ళొద్దా మన్నాడు. ఆకాశవాణి సంగీతంతో బాటుగా అయ్యరుగారి భోజనంగూడా బాగుండడంతో హాటల్లోనుంచి ఈవలికి వచ్చేసరికి తొమ్మిది టాటింది నాలుగున్నెంట్లు త్రిప్పించి మీల్కుబారులోపలికి తీసుకెళ్ళాడు మురళీకృష్ణ. అక్కడినుంచి సినిమాథియేటరుకు దారితీశాడు. రాత్రంతా యిందుమించు జాగరణగానే గడవడంతో ఉదయం నిద్రలేచేసరికి ఆలస్యమైంది. మొదటి బస్సు అందదు. రెండోబస్సు పన్నెండుకుగానీ లేదు. ఏదో పనుందని మురళీకృష్ణ తొమ్మిదింటికే ఆఫీసుకు వెళ్ళిపోయాడు. నాకూ కొంత పని మిగిలిఉండడంమూలాన మండీలవైపు బయల్దేరాను. మండీ ఆసాములు తలుపులు తెరచి తక్కులు సర్దుకుంటున్నారు.

ఓ వసారాలోనుంచీ పిలుపు వినిపించింది. తిరిగిచూచాను, తులనమ్మ కనిపించింది.

“ఎన్నాళ్ళ కెవ్వాళ్ళకు నాయనా! బాగున్నావా? ఎప్పుడొచ్చావు? మురళీకృష్ణ కనిపించాడా?”

ఆమె పదేశ్వనాటి తులనమ్మలా లేదు. రక్తమాంసాలు అస్తివంజరం పైన యిమిడిపోవడంతో ఆమె కృష్ణవర్ణదారు శిల్పంలా ఉంది. తలవెంట్రు

కలు ఎండిపోయిన కనువుపోగుల్లా గాలికి కదులుతున్నాయి. జీవితం చిట్టచివర 'ఏమి మిగిలింది?' అంటూ ఎతురయ్యే ప్రశ్నకు ఆమె ఏమని జవాబు చెప్పగలుగుతుంది? అదిగో - నుదుట కాసీ కాసంత కుంకుమ చొట్టు మాత్రం మిగిలింది. జీవితాన్ని తరచి తరచి చూచిన పెద్దలు భారతదేశపు సతీత్వ మనగా కష్టాలు భరించడం, కన్నీరు నించడం మినహాగా మరేమీ కాదన్నారు. జీవన సాగరంలో అడదానికి ఐదవతనం ఒక చిన్న తెప్పలాంటిది. నిరంతర ధుఃఖ ఝంఝామారుతాలకు తావల మైన జీవన సాగరంలో దిగంతాలదాకా చేస్తున్న పయనంలో అఖరు మజిలీదాకా ఆ తెప్ప తోడు ఒక్కటి దక్కితే చాలు. అంతకంటే తులనమ్మ లాంటి వాళ్ళు కోరదగిన దేముంది?

చుట్టూరా కలయజూచాను. గోడప్రక్కన గంప ఒకటి కనిపించింది. గంపలో మట్టికుండలున్నాయి. ఒకటి మజ్జిగదుత్త. వేరొకటి పెరుగు కుండ. ఇంకొకటి నెయ్యిముంత. పోయేనాడు పూచిక పుల్లయినా వెంటరా దనడానికి నిదర్శనంగా మూడు కుండలు ఖాళీగానే ఉన్నాయి. తమ కుక్షిలో నుంచీ పట్టణంలో నివసిస్తున్న భాగ్యవంతులకోసం ఎంత పెరుగు, ఎంత మజ్జిగ, ఎంత నెయ్యి సరఫరా అయిఉంటుందో వాటికేం తెలుసు? నాగరిక సమాజం దృష్టిలో విలువలేని ధౌర్భాగ్యపు వస్తువులు మట్టికుండలు. మానవు డికి ప్రాణవస్తువులాంటి పాడి దినుసుల్ని పదిలపరచి పంచిపెట్టడమొక్కటే వాటికి తెలుసు! రుచిచూచే అదృష్టం వాటినుదుట భగవంతుడు వ్రాసి పెట్టలేదు.

తులకమ్మకు ఊళ్ళో నాలుగైదు ఆవులున్నాయి. ఓపిక ఉన్నా, లేకున్నా జరాభారమూ, రుజా ప్రకోపమూ ఎంతగా పీడిస్తున్నా ఆవుల్ని తోలుకెళ్ళి పొలాల్లోనూ కొండ కోనల్లోనూ త్రిప్పుకరావడం సరసయ్య వంతు కుక్కి. తట్టనిండుకూ చెక్కుడు బారతో గడ్డి చెక్కి తీసుకరావడం

తులసమ్మ వంతు. రెండు పూటలా తిండి వండుకునే వెనుబాటు తులసమ్మకు అందుబాటులో లేని సుఖం, అల్లంత దూరాన ఆమె కనిపించగానే ఆవులు గడ్డికోసం, దూడలు పాలకోసం పగ్గాలతో గింజులాట ప్రారంభిస్తాయి. ఆవులకు మేతబెట్టి, దూడల్ని పాలకు విడిచి, పిండుకున్న పాలను కుంపటి మీది కెక్కించి, అదనెరిగి ఇోడుబెట్టి ఆవలింతలతో ఆమె మేను వాల్చే సరికి ఊరి కనురెప్పలమీద నిద్రాదేవత హాయిగా సేదీరి ఉంటుంది. ఆ ఊళ్ళో తెల్లవారజామున సైరను మ్రోగదు. కానీ ఆ ప్రశాంత వాతావరణంలో పట్టణంతాలూకు సైరను మ్రోత బాటలూ తోటలూ దాటి వంకలూ, వాగులూ దాటి పొలాలూ బీళ్ళూ దాటి ఆ కుగ్రామంలోని కుటీరాల్లోకి సన్న సన్నగా వినిపిస్తుంది.

పట్టణానికి పల్లెకూ అయిదుమైళ్ళ దూరం. తులసమ్మకు రెండు గంటలు పట్టే కాలినడక.

“మురళి కనిపించలేదా బాబూ ?” మళ్ళీ అడుగుతోంది తులసమ్మ.

కనిపించాడని చెప్పాను.

“ఏమంటున్నాడు ?”

“ఏమంటాడమ్మా ? ఈ లోకానికి సంబంధించిన విషయా లన్నింటి పైనా మురళీకృష్ణకు స్వంతమైన అభిప్రాయా లున్నాయి ఇంతకూ నువ్వడుగుతున్నది దేన్నిగురించి ?”

“అదే నాయనా - పెళ్ళిమాట !”

సీటీలో చదువుకునే రోజుల్లోనైతే సెలవుల్లోనైనా యింటిముఖం చూడక తప్పేదిగాదు మురళీకృష్ణకు పట్టణంలో ఉద్యోగమైన తర్వాత సెలవులతో బాటుగా యింటికి రాకపోకలు గూడా సన్నగిల్లిపోయాయి. కుమారుణ్ణి కలుసుకుని ముఖముఖిగా మాట్లాడే అవకాశాలు తులసమ్మకు

చాలా తక్కువ. అధవా మాట్లాడినా అతడిబాష తులనమ్మకేమర్థమౌతుంది గనుక ! చదువుకోసం బ స్తికి పంపిననాటి నుంచీ కుమారుడి బాష తన కర్థంకావడానికి ఆమెకు దుబాసీలు అవసరమౌతూ వచ్చారు ఎక్స్కర్వను వెళ్ళాలి. అర్జంటుగా వంద రూపాయలు - అంటూ తంతిలా ఒక జాబు వస్తే తులనమ్మకు వ్యాఖ్యానం కావలసి వచ్చేది - సువిశాలమైనది భారత దేశం. మహాబలిపురంలో రాతి రథాలున్నాయి, హంపీలో శిథిలాలున్నాయి. హైదరాబాదులో సాలారుజంగు మ్యూజియం వుంది. అజంతాలో గుహా మందిరాలున్నాయి మనిషి బావిలో కప్పలా బ్రతికేం లాభం ? అలాంటి దృశ్యాలుదూచి పుట్టువును సార్థకం చేసుకోవాలి. ఎక్స్కర్వనంలే విహారం. అలాంటి ప్రదేశాలకు వెళ్ళిరావడ మన్నమాట ! - ఈ విధంగా కొనసాగే టీకా తాత్పర్యాలపై మళ్ళీ కొన్ని ప్రశ్నలు వుత్పన్న మయ్యేవి. రాతిరథాలంటే అవి ఎలా వుంటాయి ? సాలారుజంగు అనే ఆయన సాయిబా ? మేడలూ మిద్దెలూ చూడాలిగానీ శిథిలాలు చూడడ మేమిటి ? గుహల్లో చీకటిగదా, లోపలికి వెళ్ళడం ఎలా సాధ్యం ? దాని బ్రతుకు దానికి హాయిగానే గడచిపోతుండగా యిప్పుడు బావిలోని కప్పకు వచ్చిన కష్ట మేమిటి ?

తులనమ్మకు సమాధానం చెప్పకోవడంలో చెట్టును అటునుంచి నరుక్కురావడమే మేలనిపించేది - లక్షాధిపతుల బిడ్డలు, - జమిందార్ల అబ్బాయిలు కాలేజీలో చదువుకుంటారు. వాళ్ళకాలొకచోట నిలవదు. హమేషా తమాషాగా దేశాలపైన తిరిగిరావడం వాళ్ళ వ్యాసంగంలో ఒకటి వాళ్ళతో కలిసి చదువుకుంటున్నాడు గనుక మురళీకృష్ణకూడా నలుగురితోబాటు నారాయణా ఆనక తప్పదు - ఈ చిట్కా యింద్రజాలంలా పనిచేసేది తులనమ్మపైన ! గొప్పవాళ్ళ సాహచర్యంలో మెలగుతున్న తన కుమారుడు ఆ మాత్రం ఖర్చులకు వెనుదీయడం నామోషికదూ ! నూరు ఆరై నా,

అరు నూరై నా అప్పోనప్పో చేసి తాను కుమారుడి పరువు నిలబెట్టుతుంది. అప్పేంచేస్తుంది ? తిరిగివచ్చి వాడు ఉద్యోగంలో చేరితే అప్పులు చప్పున ఎగిరిపోవు !

ఇప్పుడు తులశమ్మ తెలుసుకో గోరుతున్నది - పెళ్ళిని గురించి మురళీకృష్ణ ఏర్పరచుకున్న ఆభిప్రాయం.

అదామెకు చూదాయగా నై నా తెలిసివుండదా ? ఏమో తెలిసివుండక పోవచ్చు.

“అదేమిటమ్మా ! కష్టపడి చదివించి యింతవాణ్ణి చేశావు. అతడొక ఇంటివాడై తే పరమానందం కలిగేది నీకు ! నీ యిష్టమేమిటో చెప్పగూడదూ ?” అన్నాను.

“నాదేముంది నాయనా ! నన్ను ఊరు పొమ్మంటోంది. కాదు రమ్మంటోంది. ఇంట్లో ఓ ముసలాయన వున్నాడు. ముగ్గురు కూతుళ్ళు కాపురాలు చేసుకుంటున్నారు. మేమెవ్వరమూ వాడిపెట్టు పోతలకైతే ఆశించడం లేదనుకో ! కాని పండుగా పబ్బిమూ జరిగినప్పుడై న వాడు ఇంటికిరావద్దా ! రెండు మూడేళ్ళ కొక్కసారై నా యింటబుట్టిన ఆడబిడ్డలు ఇంత పసుపు కుంకుమకోసం ఆశించరూ ! ఎవరో ఒక మహారాజు పదివేలలో పాతికవేలలో పోసి పెళ్ళిపీటల పైనుంచీ అలాగే లాక్కెళ్ళిపోయిన తర్వాత వాడు మనవాడని చెప్పకోడానికై నా వీలుంటుందా బాబూ ?”

గడ్డు ప్రశ్నతోనే ఎదురైంది తులశమ్మ.

“చెప్పు నాయనా ! అంత డబ్బుపోసి అల్లుణ్ణి గడించుకున్న తర్వాత వాళ్ళకు అబ్బాయిపైన హక్కు ఏర్పడకపోతుందా ?”

ఎందుకేర్పడదు ? ఏర్పడేదే అది !

“బాబ్బాబూ ! నీకు పుణ్యముంటుంది. ఎలాగై నా వాడికి సువ్వు నచ్చచెప్పాలి. ఈ నాడు డబ్బుముఖం చూస్తే మమకారాలు నిలవ్వు. పుటుక్కున తెగిపోతాయి. ఆడుబిడ్డలు కన్నీళ్ళు పెట్టుకుంటారు. ముసలా యన కృంగిపోతాడు. ‘అత్తా’ అని ఆప్యాయంగా పిలిచి ఆకులో అన్నం పెట్టి దగ్గరగా కూర్చునే కోడలు దొరికితే చాలునాకు !”

ఎవరు లేనప్పుడు వాళ్ళమాట మాట్లాడమే మంచిది. “ఐతే ఓ పల్లెటూరి పిల్లను తీసుకొచ్చి నీకుమారుడికి కట్టబెట్టాలకుంటున్నావటమ్మా ?” అని కాసేపు మురళీకృష్ణ పక్షాన్నే నిలబడటానికి ప్రయత్నించాను.

“ఎందుకూ ! పల్లెటూళ్ళల్లో మాత్రం చదువుకున్న అమ్మాయిలు లేరాబాబూ ! పల్లెయినా పట్నమయినా మన తాపతుకు తగిన సంబంధం మనకు చాలు. పెంచి పెద్దచేసిన దూడను అమ్ముకుంటే నాకు పదిరోజులు నిద్రపట్టదు. ఆ దూడ కలల్లోకి వస్తుంది. కొట్టంలో బోసిగా వున్న కట్టుకొయ్య కనిపిస్తే ప్రాణం ఉసూరుమంటుంది. నీకు చెప్పాలా నాయనా ! మమకారాల సంగతి నీకు తెలిదూ ?”

మండిలో పనివుండి వచ్చిందేమో “ఉండునాయనా ! ఇప్పుడే వస్తాను” అంటూ రోపలికి వెళ్ళింది తులనమ్మ.

చొక్కా చేతిని పైకి మడిచి ముంజేతి కంకణాన్ని ప్రదర్శించి నట్టుగా క్రితంలోజు రాత్రి మాటల సందర్భంలో మురళీకృష్ణ వివాహం పైన తన స్వాభిప్రాయాన్ని సుస్పష్టంచేశాడు అనతికాలంలో అదేవిషయం పైన మధ్యవర్తిత్వం నెరవవలసి వస్తుందని ఆనుకోలేదు. తీరా రాయబారానికి పూనుకుంటే మురళీకృష్ణ వైఖరి ఎలావుంటుంది ?

అయిదు నిమిషాల్లో తిరిగి వచ్చింది తులనమ్మ. “వెళ్లొస్తానుబాబూ ! మరచిపోకుండా మురళీతో మాట్లాడి వెళ్తున్నావా ?” అంటూ తేలిగ్గావున్న గంపను తలపై కెత్తుకుంది.

తిరిగి వెళ్లిపోతున్న వాలకాన్నిబట్టి చూస్తే దేనికోసం ఆమె నుండీలవై పు వచ్చిందో ఆ కార్యం సానుకూల మైనట్టు లేదు,

ప్రశ్నించాను.

గోసంపదతో బాటుగా ఆ కుటుంబానికి రెండెకరాల పొలం కూడా ఉంది. కౌలు కివ్వగా పదిమూటల బెల్లం యిల్లు చేరింది. చెరకు బెల్లానికి గిరాకీలేని రోజులు. బండికి బాడుగ పెట్టి సరుకును మండికి తోలించుకోవలసి వచ్చింది.

“డబ్బివ్వటానికి మండివాళ్ళు గడుపు పెడుతున్నారటమ్మా?” అడిగాను,

“అబ్బే, వాళ్ళు నిక్కచ్చి మనుషులు బాబూ! గడువులు పెట్టే రకం కాదు. నాకేనా ఆ డబ్బితో వనేముంది? బాండుకు వాయిదా పోతోందని ఓ పెద్దమనిషి పీకల్పపైన కూర్చుంటున్నాడు. దీన్ని తీసుకెళ్లి ఆయన కడ్డుపెడదామనుకున్నాను....”

అనుకున్న దొకపైతే జరిగేది వేరొకటి. డబ్బుకోసం వెళ్ళేసరికి మండి ఆసామి తెల్లబోయి “ఇంకా ఏం డబ్బమ్మా! మొన్ననే మీ అబ్బాయి పట్టుకెళ్ళాడే!” అన్నాడు.

“వాడి సంసారం. వాడేమైనా చేసుకోవచ్చు. ఐనా అవసరం తగలక పోతే వాడైనా ఆ డబ్బితో ఏం చేసుకుంటాడు? పోనీలే నాయనా! ఈ సంగతి మాత్రం అడగొద్దు....”

‘అలాగేనమ్మా’ అన్నాను.

దృక్పథంలోనుంచీ వైదొలగేదాకా ఆ వృద్ధురాలి వైపునుంచీ చూపులు మరల్చుకోలేకపోయాను. చురకత్తి అంచుల్లా వచ్చి లోకంపైన విడిసిపోతున్న ఖరకరుని కిరణాల తీక్షణ స్పర్శకు ఆమె శరీరం అలవాటు

పడిపోయింది. బుస్సున లేచి పాదాలపైన పేరుకునే బాటలోని బూడిద దుమ్ము మినహాగా ఆ పాదాలకు పాదరక్షలు లేవు. తలపైన గంప వినా ఆతవత్రం సున్న. దారిప్రక్కన ఆకులు రాల్చుకునీ నీడ నివ్వడానికి మారాంచేసే చింతచెట్లు. అవై నా ఫర్లాంగుకు ఒకటి, రెండు మాత్రం. ఏ రక్షణా లేక శీతోష్ణస్థితుల కోవతాపా లన్నింటికీ నృత్యరంగమై పోయిన శరీరాన్ని ఈడ్చుకుంటూ ఎడారి ఎండల్లో మోమురాని బరువును మోస్తూ వెళ్తున్న తొట్టిపిట్టలా జీవనయాత్రాపథం వెంట సాగిపోతున్న తులనమ్మకు వలావ పందిరిలాంటి సుఖం ఎప్పు డెదురౌతుంది ?

సాయంకాలం అయిదు గంటలకు సరాసరి ఆఫీసుకే వెళ్ళి మురళీ కృష్ణను కలుసుకున్నాను.

“ఊరికి వెళ్ళలేదా ! మరీ మంచిది. ఈరోజే ఓ కొత్త సినిమా వచ్చిందట ! ఫస్టు షోకే వెళ్దాం” అన్నాడు మురళీకృష్ణ.

ఓ వైపుగా వెళ్ళాలనుకున్న తర్వాత ఈ బండిని మరో వైపుగా మళ్ళించడం దుస్సరం. ఒకనేళ మల్లించినా మతి పోయినంత వనౌతుంది మురళీకృష్ణను వెంటబడించక తప్పిందిగాదు.

సినిమా కొత్తదే. అల్లికలో కొత్త డిజైనుల్లా అక్కడక్కడా కొత్త సన్నివేశాలు ఎదురయ్యేమాట నిజమే ! కానీ కథావస్తువులో ప్రత్యేకించి చెప్పుకోదగిన నూతనాంశ మేదీ లేదు గుణం, రూపం విద్య లాంటి వేవీ లేకపోయినా దండిగా కట్టాలు తీసుకొచ్చే సంబంధాన్ని నిర్ణయిస్తాడు తండ్రి. తన నిర్ణయానికి కట్టుబడకపోతే ఆస్తిలో ఓ చిల్లిగవ్వయినా కుమారుడికి దక్కదంటాడు. కట్టాన్ని తృణప్రాయంగా చూచి, తండ్రి గారి వైముఖ్యాన్ని సైతం భరించి, కమలనాభుణ్ణి, కాలదేశ వర్తమానాలను, శుక్రాచార్యుల శాపాన్ని ఎరిగిఉండికూడా కోరికోరి అపాయాన్నే

కొనితెచ్చుకున్న బలిచక్రవర్తికిమల్లే కథావాయకుడు ఆదర్శవివాహం చేసుకుంటాడు.

భుజంపైన చేయివేసి మురళీకృష్ణ ముఖంలోకి చూస్తూ “నిజ జీవితాలకు విరుద్ధంగా అల్లుకుపోతే సినిమా కథలు తయారవుతాయేమో!” అన్నాను.

“మన మిక్కడ కొచ్చిందెందుకు? సినిమా చూడ్డానికా! దీనికి నిజ జీవితానికి పాటా వేసి చూడ్డానికా! సినిమా ఎంజాయ్ చెయ్ మిత్రమా! మిగిలిన నిషయాలు నీ కెందుకు?”

హోటల్లో భోజనంచేసి శరీరాలను గదిలోకి చేరవేసేసరికి వదకొండు గంటలు కావచ్చింది.

“ఒకటి రెండు మాట లున్నాయి మురళీ, చాలా ముఖ్యమైన విషయం” అన్నాను.

“మాటలా! ఇప్పుడా? అబ్బో నిద్ర, నిద్ర. ఇప్పుడు సాధ్యం కాదు” అన్నాడు మురళీకృష్ణ.

“సాధ్యమో అసాధ్యమో నేను చెప్పక తప్పదు. నువ్వు వినకా తప్పదు,”

“ఇదేం ముప్పురా బాబూ! ఊరే కాసీయ్ మరి! తప్పతుందా?”

“ఉదయం మండిల దగ్గర మీ అమ్మ కనిపించింది.”

కనిపించి?”

“ఎలాగైతే నీకు నచ్చచెప్పమని కోరింది....”

“చెప్పు.”

“క్రొత్తగా చెప్పేదేముంది! రాత్రి మన తర్జన భర్జననల్లో నలిగిన విషయమే!”

“నా సమాధానాన్ని అప్పుడే చెప్పినట్టు జ్ఞాపకం....”

“అలోచించు మురళీ ! తల్లి అభిప్రాయాన్ని త్రోసిరాజనటం న్యాయంకాదు.”

“అందుకు రెడీమేడ్ సమాధానం ఉండనేఉంది. పెళ్ళి చేసుకో బోయేది నేను....” ఆవులిస్తూ పరుపుపైకి వ్రాలిపోయాడు మురళీ.

విస్తరించి చెబుతే మురళీకృష్ణ దారిలోకి రావచ్చునన్న ఆశావేశం కొడిగట్టిన దీపంలా ఇంకా ఏమూలో దాగిఉంది. కానీ తల్లిని గురించి మురళీకృష్ణకు తెలియని విషయా లేమున్నాయి ? తనకోసం ఆమె పడిన పాటన్నీ ఏకరువు పెట్టాను. ఆమె ఆశలను ఆశయాలను ప్రతిఘటించ కుండా వీలై నంతలో ఓ సమన్వయ పద్ధతిని ఎన్నుకోడం భావ్యమన్నాను.

అసృదీయుడి కంఠశోష జోలపాటలా పనిచేసిందేమో — మురళీ కృష్ణ గురకపెట్ట సాగాడు.

తట్టి లేపి “నిద్రపోయావా మురళీ !” అన్నాను.

“నువ్వెంకా మాట్లాడుతున్నా వేమిటి ? పడుకోవయ్యా బాబూ ! కంటారా నిద్రపోతే కాశికి పోయినంత పుణ్యమట !” అన్నాడు మురళీ.

*

*

*

*

ఆరు మాసాల అనంతరం ఒకనాటి టపాలో ఆహ్వానం అందింది.

అదే ముహూర్తానికి ఒకానొక దగ్గరి బంధువులయింట్లో శుభకార్యం తటస్థించింది. తమ్మితే చాలు, ముక్కు ఊడిపోతుం దనుకునే మనస్తత్వం వాళ్ళది. ఆ శుభకార్యానికి వెళ్ళకపోతే కలకాలం మాటపడవలసి ఉంటుంది. మురళీకృష్ణ విషయంలో అలాంటి చిక్కు లేదు. అనివార్య కారణాలవల్ల పెళ్ళికి రాలేకపోయానని ఓ కార్డుముక్క వ్రాసి వడేస్తే చాలు. ఆపనే చేశాను.

కానీ మురళీకృష్ణ పెళ్లికూమారుడైన వైనమూ, వైభోగమూ ఎలాంటివో తెలుసుకోవాలన్న కుతూహలం మాత్రం లోలోపల లేకపోలేదు. ఎలా తెలుస్తుంది? ఎవరికైనా వ్రాసి తెలుసుకుందామన్న కోరిక యింకా ఆచరణలోకి రానేలేదు, అంతదూరంనుంచీ రామభద్రం నా యింగితాన్ని ఎలాగో పసిగట్ట గలిగాడు. అతని దగ్గరనుంచి సుదీర్ఘమైన ఉత్తరం వచ్చింది.

నేను పెళ్లికి గైర్ హాజరైనందుకు ఆశ్చర్యం ప్రకటించాడు రామభద్రం. మరు వాక్యంలో 'పోనీలే, వెళ్ళిమాత్రం మేమేం బావు కున్నాము?' అంటూ అంతలోనే తన అభియోగాన్ని ఉపసంహరించు కున్నాడు.

పెళ్లికి వెళ్లి ఎవరైనా బావుకునే దేముంది? పెళ్లిళ్ళ మూలంగా ఎవరికైనా లభ్యమయ్యేది ఒకటి రెండు పూటల తిండితోబాటుగా ఒక్కొంత వినోదం. మరి మహారాజులైతే ఆ తిండి, ఆ వినోదం కూడా వాళ్ళ అంతస్తుకు తగినంత హుందాగా ఉండేమాట నిజం. లేనిపోని విలువలకు పరిగణన యిచ్చి మురళీకృష్ణ నామర్దా సంబంధాలకు ఒప్పుకోడని నాకు బాగా తెలుసు. మరైతే రామభద్రం అనంతప్రికి కారణ మేమై ఉంటుంది?

రామభద్రం లేఖ తాలూకు రెండో పేజీలో అందుకు ప్రత్యుత్తరం లభించింది.

"...ఒక్కొక్క పంక్తికీ రెండువందలమందికి చొప్పున వడ్డించగా, మధ్యాహ్న భోజనాలు పూర్తి కావచ్చేసరికి ప్రొద్దు బాగా వాటారిపోయిందంటే అక్కడ చేరిన జనసందోహం ఏపొటిదో వూహించుకోవచ్చు. ఆడ పెళ్లివారి బంధు బలగాన్ని గురించి ప్రత్యేకించి చెప్పడం అవసరం. మనుషుల సంగతలా ఉండగా వాళ్ళు తమ వెంట తెచ్చుకున్న పెట్టెలు, పరుపులు, బుట్టలు సంచుల్లాంటి సామానులతో విడిదిలోని గదులన్నీ నిండి

పోయాయి, మిగిలింది హాలుమాత్రం. హాల్లో ఇసుకవేసినా రాలనంత జనం. ఎడతెగకుండా యింకా లోపలికి వస్తున్న బంధువులకు తావు చేయడంకోసం గొంతు చించుకుంటున్న పెళ్ళి పెద్దల హంగామాను కించపరుస్తూ సంగీత దేవతపైన నిర్దాక్షిణ్యంగా కనీదీర్చుకుంటున్న లౌడ్ స్పీకర్లు. మధ్యలో అందరినీ ఆకర్షించే విధంగా సింగరాలు తీర్చిదిద్దుకున్న పెళ్ళి మండపం. ఆ మండపానికే కొన్ని వందల రూపాయలు ఖర్చయినట్టు వినికిడి. అంతా బాగానే ఉంది. కాని వివాహానికంతా కీలకప్రాయమైన అతిముఖ్య ఘట్ట మేదైతే ఉందో అక్కడే వెలితి కనిపించింది. కంకణధారణ, కాశీయాత్ర, నలుగులు నాగవల్లిలాంటి ఆచారాలేవీ లేవు. అఖరుకు ఎవరై నా అయిదు నిమిషాలపాటు కళ్ళు మూసుకుని పరధ్యానంలో పడిఉంటే, వాళ్ళు కళ్ళు తెరిచేసరికి పెళ్ళి జరిగిపోయిందన్న వర్తమానం తెలిసిఉంటుంది. ఇదివరకే నిర్ణీతమైన కార్యక్రమానికి దారిలో అడ్డు తగిలినవారి సంతృప్తికోసం కారు దిగి ఆదరా బాదరాగా ఒకటి రెండు మంచిమాటలు పలికిపోతున్న నాయకోత్తముల్లా వధూవరులు ముచ్చటగా కొద్ది నిమిషాలు మాత్రమే పెళ్ళి వందిరిలో కనిపించారు. కనిపించారట - అనడం భావ్యం. ఎందుకంటే తమ పార్టీకి చెందని నాయకుడి ఉపన్యాసాన్ని దూరదూరంగా నిల్పుని వింటున్న రాజకీయవాదుల్లా పెళ్ళికుమారుడి మిత్రులు లోపల తావులేక పోవటంతో వసారాలోనూ, వీధుల్లోనూ నిల్చోవలసి వచ్చింది.

తలిసెట్టి రామారావుగారంటూ ఓ వ్యంగ్య చిత్రకారు టుండేవారు మునుపు, పెళ్ళిళ్ళలో వ్యక్తుల హోదాలను గురించి ఆయన ఓ చిత్రం వేశారు. ఆ చిత్రంలో పెళ్ళి కుమారుడి తల్లిదండ్రులు గలివరు బ్రాబ్డింగుకు నాగుడేశంలో కనుపించిన మహాకాయుల ఆకారంలోనూ, పెళ్ళి కుమార్తె తల్లిదండ్రులు అదే యాత్రీకుడికి మరొకడేశంలో ఎదురైన లిల్లిపుట్టుల లాగానూ గోచరిస్తారు. సజీవుత్త ఉండి మురళీకృష్ణ పెళ్ళికి గనుక విచ్చేసి

ఉండినట్టయితే రామారావుగారు ఆశ్చర్యాతిరేకంతో నిర్ఘాంతపోయి ఉండే వారు. పెద్ద ఎత్తున మహాసభలు నిర్వహిస్తున్న ఆహ్వానసంఘ అధ్యక్ష ఉపాధ్యక్షులకు మల్లే వధువు తల్లి దండ్రులు దర్పంగా మాట్లాడుతూ, హడావిడిగా తిరిగేస్తూ విడిదిలో ఎక్కడబడితే అక్కడ కనిపించారు. వరుడి తల్లిదండ్రు లెక్కడన్న ప్రశ్న నిరుత్తరంగా ఉండిపోయింది. వాళ్ళు ఏమూల ఒడుగుళ్ళు పోయారో తెలియదు....”

నవ్వొచ్చింది నాకు. తమవల్ల ఏం తప్పిదం జరిగిందని వాళ్ళలా ఒడుగుళ్ళపోయి ఉంటారు? కుమారుడికి విద్యబుద్ధులు చెప్పించడమే తల్లిదండ్రుల తప్పిద మనుకోడానికి మనసు అంగీకరించదు. కుమారుడికి సంఘంలో ఓ ఉన్నత స్థానం కల్పించి తా మక్కడికి చేరుకోలేక పోవడం వాళ్ళ తప్పిదమైతే కావచ్చు!

ఉన్నత విద్యాలయాల్లోనూ, కళాశాలల్లోనూ చదువుకుంటున్న తమ కుర్రవాళ్ళకు జాబులు వ్రాసిపెట్టమనీ మనియార్డరు ఫారాలు నింపమనీ యింటికి వచ్చే తల్లిదండ్రులవైపు చూస్తుంటే విస్మయం కలిగేది నాకు! వాళ్ళ ముఖాల్లో ఎందుకింత ఆనందం తాండవిస్తోంది? వీళ్ళ కేపాటి న్యాయం జరుగుతుంది? అనాగతంలోకి తొంగిచూచే దూరదృష్టినే గనుక భగవంతుడు ప్రసాదించి ఉన్నట్టయితే, వీళ్ళు తమ బిడ్డలను ఊరి పొలిమేరలైనా దాటించేవారు కారేమో! ఇలాంటి సందేహాలు కలిగినప్పుడల్లా స్మృతి పథంలో మెదిలేవాడు మురళీకృష్ణ. ఒకటి రెండుసార్లు పట్టణానికి వెళ్ళినా అతణ్ణి కలుసుకోడం కుదిరిందిగాదు పెళ్ళయిన కొత్తలో అత్తగారింట కొన్నినాళ్ళు హాయిగా “అల్లరికం” గడిపినవాడై, ఆ తరువాత అతడు సతీసమేతంగా కొంత దేశం తిరిగి వచ్చాడన్న ఉదంతం మాత్రం మిత్రుల మూలంగా తెలిసింది.

ఓరోజు సాయంకాలం పట్టణంలో బస్సు దిగాను. ఆఫీసునుంచి యింటికి వెళ్తు ఎట్టఎదుట తారసిల్లాడు రామభద్రం. రాజకీయ, సాంఘిక, సాహిత్యాద్యనేక విషయాల్లో కొత్త పరిణామాలను గురించి తెలియజెప్పడానికి వీలుగా నాలాంటి పల్లెటూరి వ్యక్తి ఒకడు ఎదురైన రోజు రామభద్రానికి పర్వదినం. మిగిలిన పరిణామాల మాటకేమిగానీ, మురళీకృష్ణ కథలో నూతనాంశాలను వినడానికి నేను సైతం శ్రద్ధాభువునుగా లేకపోలేదు.

“విశేషాలు చాలా ఉన్నాయి” అన్నాడు రామభద్రం. ఆ విశేషాల కన్నింటికీ అప్పటి కప్పుడే ఓ ఉపక్రమణిక తయారుచేశాడు. —” కొండ నాలుకకు మందువేస్తే అసలు నాలికే ఊడిపోవడానికి ఓ తార్కాణం చెప్పగలరా మీరు ?”

“వినేవాడికి చెప్పేవాడు లోకువంటారు. నేను చెప్పను. వింటాను” అన్నాను.

రామభద్రం గొల్లన నవ్వేశాడు. “ఐతే నేనే చెబుతాను. ఇంతకాలానికి కుమారుడు తల్లి కష్టాన్ని గుర్తించాడు ...”

సామెతకూ దృష్టాంతానికి బొత్తిగా పొత్తు కుదరడంలేదు !

“పోనీ, వివరిస్తాను” అన్నాడు రామభద్రం. ప్రతిరోజూ పల్లెకూ వట్నానికి తిరగడంవల్ల ఆరోగ్యం చెడిపోతుందట ! పైగా వృద్ధాప్యమాయే ! తల్లిని యింటిదగ్గరే పుండిపొమ్మన్నాడు కుమారుడు....”

“ఇందులో అసలు నాలుక పూడిపోవడానికి ఆస్కారం లేదే !”

“అప్పులెవరు తీరుస్తారు ?”

“అప్పులేం చేస్తాయి. ఆస్తిని ఆవరించగల వంతేగదా ?”

“ఆ తెంపు వాళ్ళకుండద్దూ ! చచ్చి సున్నమైనా సరే, కుమారుడికి ఆ ఆస్తి దక్కించి వెళ్ళాలన్నది వాళ్ళ తాపత్రయమైతే ?”

“అప్పులు పెరగూడదు. ఆస్తులు తరగూడదు. పాము బడితా సామెతలా వుంది. ఈ చిక్కునెలా విప్పడం?”

“చిక్కు విప్పినంత పుణ్యం! అప్పుల మాట దేవుడెరుగు! పట్నానికి రాకపోతే పల్లెటూళ్లో ఆ కుటుంబానికి జడుగుబాటెలాగో ఆలోచించరేమీరు!”

అదీ ఆలోచించవలసిన సంగతే!

ఆలోచనకు అడ్డుకగిలాడు రామభద్రం — “చదువక ముందు ‘కాకరకాయ’ అనీ చదువుకున్నతర్వాత ‘కరకరకాయ’ అన్న వాడిలావుంది మీ వ్యవహారం! ఏమిటండీ మీరు మరీనూ.....” రామభద్రం విసుక్కుంటున్నాడు.

నా అజ్ఞతను నేను ఏవిధంగా వ్యక్తం చేశానో తెలియడంలేదు!

“నిజమే అప్పుడే నగరప్రవేశం చేసిన ‘జి-బో’ను అనేక విషయాలకు మన్నించవలసి వుంటుంది” అన్నాను.

క్షమాపణ కోరుకున్నట్టుగా తటాలున నా చేతిని తన చేతితోకి తీసుకున్నాడు రామభద్రం — “ఎంతమా టెంతమాట! ఇచ్చిన క్లాల సాయంతో మీరు అనలు సంగతి ఆకళించుకోగలరనుకున్నాను ...”

“ఎదుటి వారి తెలివి తేటలను గురించి గొప్పగా అందనా వేయడానికి పూనుకుంటే యిక లోకంలో ఎవరిపనులు వాళ్ళు చేసుకోడం దుర్లభం! రాజకీయోపన్యాసాలకు తరచుగా వెళ్ళేవారు మీరు! మీకు తెలియని విషయమేమీగాదు....”

“చంపేశారండీ మేష్టారుగారూ. ఇక పది నిముషాలు నేను తేరుకోలేను....”

బుజ్జగించి రహస్యమంటూ ఏదై నావుంటే చెప్పమన్నాను.

“మీరై నా ఊహించలేనిదేమిగాదు. పట్టణానికి తిరగడంవల్ల ఆరోగ్యం చెడిపోతుం దనుకోడం మురళీకృష్ణ స్వభావానికి విరుద్ధం ! మీరు మిక్కిలి అందువల్లనే ముసలావిడ ఆరోగ్యం బాగున్నదని చెప్పగలగడం అతడి తత్వం. పోగా వార్ధక్యమనేది హఠాత్తుగా యిటీవల మూడు మాసాల నుంచీ ప్రారంభమైన దేమిగాదు. అప్పులు పెరగనిమ్మనిగానీ, ఆస్తి తరగనిమ్మనిగానీ అనుకునే అవివేకిగూడాకాదు మురళీకృష్ణ. ఈ పె బురఖాల్నీ తీసిచూస్తే - వాస్తవం కనిపిస్తుంది.”

“అదే అదే - అదే నాకు కావలసింది” అన్నాను.

“ఊళ్ళో శ్రీమతికి దండిగా బంధువులున్నారు. ఫలానా వ్యక్తి పాలు పెరుగూ అమ్ముకుంటోందని తెలిస్తే అవమానం ఎవరికి ?

బదులుకు బదులు ! జోడుగుండ్ల తుపాకిని ఆయువుపట్టుకు గురి పెట్టి తాడుమని కాల్చినంత పనిచేశాడు రామభద్రం. ఈ దెబ్బనుంచీ కోలుకోడానికి పదినిముషాలు చాలవు.

పట్టుగ్రతో నరాలను బిగ్గరగా లాగిపట్టుకున్నట్టుగా బుద్ధి స్తబ్ధమై పోయి, మనసు మంచుగడ్డలా బిగుసుకుపోయి, కాలదేశ వర్తమానాల స్పృహలేక మరమనిషిలా నడుస్తున్నా నేమో, లారీలక్రింద సాగిలపడకుండా పైకిళ్ళకు ఢీ యివ్వకుండా రామభద్రం రోడ్డు ప్రమాదాలనుంచీ నన్ను రక్షించాడు,

“అన్నట్టు ఈ మధ్య మీరు మురళీకృష్ణను కలుసుకోలేదా మేష్టారుగారూ ?”

“నేనా ! మురళీకృష్ణనా !” శూన్యంలోనుంచీ ప్రయాణం చేసివచ్చి వాతావరణంలోపడి ఊపిరి ఫీల్చుకోడానికి ప్రయత్నిస్తున్న ప్రాణిలా

గిలగిలలాడి పోతున్నట్టున్న నా వైఖరి రామభద్రానికి ఆశ్చర్యం కలిగించి వుంటుంది. కారణం చెప్పలేను. ఎందుకోగానీ నా అంతరంగంలోని కల్లోలాన్ని ఎదుటిమనిషి గుర్తించడం నాకిష్టంలేదు.

“వీలైతే ఈసారి కలుసుకోవాలి. కానీ అంతకంటే తొందరైన పనులున్నాయి. బజార్లో కొన్ని వస్తువులు కొనుక్కోవాలి. ఉదయం ఆరుగంటల రైల్లో ఓ మిత్రుడు తిరుపతినుంచీ హైదరాబాదు వెళ్తున్నాడు, ఏదో మాట్లాడాలని నేషనుకువచ్చి కలుసుకోమన్నాడు. ఆమాటలేవో విని ఆపైన తరువాత పెదకాపుగారికోసం సర్కారెరువునంగతి వాకబుచేయాలి. ఓ కుర్రవాడి స్కాలర్ షిప్ పుకోసం తాళిల్దారుగారిని సంధించాలి....”

వెళ్లొస్తానని చెప్పి ముందుకు సాగాను. పదిబారల దూరం నడిచానో లేదో తెనుకవై వునుంచీ మళ్ళీ పిలుపు వినిపించింది.

“నా నోట్లో నువ్వుగింజయినా నానదండీ మేష్టారుగారూ! మీపాటుకు మిమ్మల్ని పదిలిపెట్టవచ్చుగదా! ఉహూ, నా మనసొప్పదు...” మరీ దగ్గరగా వచ్చి ఈసారి నిజంగానే ఏదో రహస్యం చెబుతున్నట్టుగా కొనసాగించాడు రామభద్రం. “ఇటుమాస్తే కుమారుడి ఆజ్ఞ, అటుమాస్తే సంసారం జరగదు. నుయ్యికి గొయ్యికి మధ్య ముసలావిడ ఏంచేస్తుందో తెలుసా మేష్టారూ! బహుశా యిది నా కొక్కడికి మాత్రమే తెలిసిన రహస్యం. ఒకటి రెండు గంటలు ముందుగానే యిటిదగ్గర నిద్రలేస్తుంది. వచ్చి యధాప్రకారంగా వాడుకలవాళ్ళకు చల్లబోసి, సూర్యోదయం కాక మునుపే తిరుగుదారి పడుతుంది.

*

*

*

*

ఆరోజు రాత్రి నాకు తిన్నగా నిద్ర వట్టినట్టు జ్ఞాపకం లేదు. మానవ రక్తం దుదిమరిగిన మళకాలకు మత్తుచాలకు అటవట్టయినచోట ఆశ్రయం

లభించింది. పీడ కలలు వెన్నంటిన కలతనిద్రలో ఆగదితోనే పడుకున్న మిత్రుడి గురక రకరకాల శబ్ద విన్యాసంతో అడవి మెకాల అరుపుల్లా వినిపించింది. దారితప్పి నడవడమనే దోషం నుంచీ మానవుడే వైదొలగ లేనప్పుడు అతడిచేత నిర్మించబడిన యంత్రాలకు మాత్రం స్వధర్మ వరాయ ఇత్వం ఎక్కడనుంచీ వస్తుందని అపహాస్యం చేసినట్టుగా సరిగ్గా అయింది టికే లేపగల దనుకున్న అలారం గడియారం గూడా అరగంట ఆలస్యం చేసింది, ఆలస్యమైంది గనుక సైకిలు తీసుకెళ్ళమని సలహా యిచ్చాడు మిత్రుడు. చలికాలపు ఉదయం. మంచు ముమ్మరంగా ఉంది. ఉండిఉండి వినిపిస్తున్న మునిసిపాలిటీవారి పాల సైకిళ్ళ హారన్లను మినహాయిస్తే నగరమంతటా నిశ్శబ్దం తాండవిస్తోంది. రాజవీధినే శరణ్యమనుకుంటే నకాలంలో స్టేషనుకు చేరుకోలేకపోవచ్చు. త్వరగా గమ్యస్థానానికి వెళ్ళి పడాలన్న తొందరలో నందు గొండుల అడ్డదారినే ఎన్నుకున్నాను. నగరం యింకా నిద్ర మేలుకోలేదు గనుక వీధులన్నీ నిర్మానుష్యంగానే ఉండగల వన్న ధీమాతో రివ్యూవ వెళ్ళిపోతోంది సైకిలు. ఉన్నట్టుండి ఒకచోట మలుపు తిరగవలసి వచ్చింది. మలుపులో మనిషే అడ్డురావడం జరిగిందో, లేక సైకిలేవెళ్ళి మనిషిపైన బడిందో చెప్పలేను. తటాలున సైకిలు దిగేశాను, క్రింద పడిపోబోయి గోడ ఒకటి ఆసరాగా దొరకడంతో దాని కానుకొని నిల్చున్న కృశీభూత శరీరం ఒకటి ఆ మనకచీకటిలో దృగ్గోచర మైంది. మనిషికి మువ్వ వాటిల్లనిమాట నిజమే! కానీ తలపైని గంప? అది భూవతనమైంది. కుండలు పెంకులై చెల్లాచెదలై పోయాయి. నేలపాలై న మజ్జిగ నున్నటి గారపైన దీనంగా జారిపోతోంది.

మన్నించమని అర్థించడానికి మాటలు స్ఫురించలేదని చెప్పను. అలాంటి మాటలు భాషలో లేకపోవచ్చు.

అదృష్టవంతులు అనందంగా మైమరచి నిద్రించే ఆ ప్రశాంత ఉషఃకాలంలో, ముసలావిడ కళ్లల్లో కన్నీళ్ళు నిలిచాయి, ఆ కన్నీటిలో నుంచే ఆమె నన్ను పోల్చుకోగలిగింది.

పోల్చుకున్న మరుక్షణంలో ఎండుటాకుల్లాంటి పెదవులు కంపించాయి.

“పోనీలే నాయనా ! ఇది నాకు దక్కాలని లేదు.”

